

بىزدىكى ئىللەتلەر

ئاپتورى : ئىزچى

ئېلېكترون يازمىسى : <<ئۇيغۇر ئېلېكترون گۇرۇپپىسى>>دىن ئۇيغۇر ئوغللى

ئېلېكترون تارقىتىش : ئۇيغۇر ئېلېكترون تورى

www.uybook.com ياكى www.uybook.cn

ماتېرىيال مەنبەسى : ئورخۇن ئۇيغۇر تارىخى تور بېتى

<http://www.orkhun.com>

تورغا يوللىغۇچى : ئورخۇن ئۇيغۇر تارىخى تور بېتىدىن TarimDadxah

ئەپەندى

بىزدىكى ئىللەتلەر

ئاپتورى : ئىزچى

— ئىللەت تۈزەلمىگىچە مىللەت تۈزەلمەس (ئۇيغۇر ئىدىئوملىرىدىن) .

بىزدە تارىخىمىزنىڭ ئۇزۇنلىقى، ئەجدادلىرىمىزنىڭ قۇدرەتلىك ئۆتكەن زامانىلىرى، مىللىي مەدەنىيىتىمىزنىڭ گۈللەنگەن دەۋرى، شارائىتلىرى، ئۇلۇغ كىشىلىرىمىزنىڭ تارىختا قالدۇرۇپ كەتكەن قىممەتلىك ۋە مول مىراسلىرى... ھەقىقەتەن ئاغزى-ئاغزىغا تەگمەي سۆزلەيدىغانلار بەك جىق. بۇ بىزدىكى «مىللىي غۇرۇچىلىق». ئەمما بىزنىڭ قان-قېنىمىزغا سېلىپ كەتكەن — يارالغاندا يېپىشقان مەۋجۇد ئىللەتلىرىمىزنى ئەسلىدە يىدىغان، سۆزلەيدىغانلار بەك ئاز ھەتتا يوق دېيەرلىك. سەۋەبى : كىشىلىرىمىز «نومۇسچان»، «قەدر-قىممەت ئېشى» بەك «كۈچلۈك». تۈنۈگۈن بۈگۈننىڭ ئۆلچىمى ئەمەس. قۇرۇق كاللىنى غاجاۋەرسەڭ ئاچ قالغىنىڭ قالغان. مەن يەتتە ياش چېغىمدا دادام ماڭا «بىز خەقنىڭ كەلگۈسى ئىستىقبالى سىلەرگە مەنسۇپ» دەيتتى. كېيىن مەن ئوغلۇمغا «بىز خەقنىڭ كەلگۈسى ئىستىقبالى سىلەرگە مەنسۇپ» دېدىم. ھازىر ئوغلۇمۇ ئوغلۇمغا «بىز خەقنىڭ كەلگۈسى ئىستىقبالى سىلەرگە مەنسۇپ» دەۋاتىدۇ. ئەۋلادتىن ئەۋلادقا مۇشۇنداق كېتىۋەرسەك قايسى ئەۋلادقا يەتكەندە بىز خەقنىڭ ئىستىقبالى ياخشىلىنار ؟ دەۋرىمىز يېڭىلىققا قاراپ ئۆزگىرىۋاتىدۇ، بىزمۇ يېڭىلىققا قاراپ ئۆزگىرىۋاتىمىز؟ مۇشۇ ئەۋلاد كىشىلەر ئۆزىمىزگە باھا بەرگەندە، تەلەپ قويغاندا ئۆتمۈش دەستەكلىرىمىزنىڭ قىممىتى، ئۇلۇغلىقى بىلەن ئەمەس بەلكى

ھازىرقى ئىنسانىيەت ئالىمىنىڭ تەرەققىيات يۈزلىنىشىدە شاللىنىپ تۇرۇش تەقدىرىگە دۇچ كېلىۋاتقان مەۋجۇد تۇرق-ھالىتىمىزنىڭ ئومۇمىي خاراكتېرىنى كۆزدە تۇتۇپ ئويلىشىپ باھا بېرىشىمىز لازىم. بىزنىڭ روھىي ھالىتىمىز زادى قانداق؟ مېنىڭچە بىزنىڭ روھىي ھالىتىمىز تازا ساغلام ئەمەس (قان-يىلىكلىرىمىزگە سىڭىپ كەتكەن قالاقلق-نادانلىقنىڭ تەسىرى ئىنتايىن ئېغىر). بۇ روھىي ھالەت شەخسلەرنىڭلا روھىي ھالىتى ئەمەس، سىياسىي روھىي ھالەتمۇ ئەمەس، بەلكى شەخستىن ۋە سىياسىي ھاياتتىن ھالقىغان بولۇپ، ئۇ پۈتكۈل مىللەتنىڭ روھىي ھالىتى، بۇنى بىز ئېتراپ قىلىشىمىز لازىم. ئەگەر ئېتراپ قىلمىساق، چۈشەنمىسەك (قالاقلق، جاھىللىق، نادانلىق چىرمىۋالغان روھىي ھالىتىمىز توغرىسىدا ئېنىق ۋە تەلتۈكۈس ئېتراپ قىلىش بولمىسا) بىزنىڭ زەبۇن(ئاجىز) چاغلىرىمىز داۋاملىشىۋېرىپ، تارىخنىڭ ئەنئەنىسىگە قايتىشىمىز، دۇنياغا يۈزلىنىشىمىز، مىللىي ئىستىقبالىمىزنىڭ پارلاق بولۇشى ئەبەدىي مۇمكىن بولمايدۇ. بىزدىكى بۇ خىل روھىي ھالەتنىڭ بەزىبىر ئىپادىلىرى تۆۋەندىكىدەك بولماقتا:

بىزدىكى پېتىشماسلىق

باشقىلار بىزنى «پېتىشمايدىغان خەق» دېيىشىدۇ، دەرۋەقە شۇنداق. جىسمىمىزدا ئىتتىپاقلىق تىنقى، ئويۇشۇش تىنقى يوق. ئۈچ-تۆتمىز بار يەردە پېتىشماسلىقنىڭ بولغىنى بولغان. پېتىشماسلىق بولمىغان ئۇيغۇرنىڭ تۇرالغۇلىرى يوق. ئۇيغۇر جەمئىيىتىدە يۈز بېرىدىغان ئەڭ ئېغىر ئىجتىمائىي پاجىئەلەر، ئەرز-شكايەتلەر، دەۋا-دەستۇرلارنىڭ مۇتلەق كۆپ قىسمى يەنىلا شۇ پېتىشماسلىققا باغلىنىدۇ. بۇ خىل قىسمەت سەۋەبلىك كېلىپ چىققان ئەڭ قەبىھ ھادىسىلەر، پاجىئەلەر — مىللىي بارلىقىمىزنىڭ ئەڭ ئېغىر داغلىرىنى كەلتۈرۈپ چىقارغان. بۇنى سۆزلەڭ دېسە بۇنىڭ چوڭ ئىللەت ئىكەنلىكىنى ئاغزى-ئاغزىغا تەگمەي سۆزلەيدىغانلار جىق. ھەتتا يوغان-يوغان كىتاب يېزىپ چىقالايدىغانلارمۇ بار. ئەمما نېمىلا دېمەيلى بۇ ھالەتنى زادىلا ئۆزگەرتەلمىدۇق. سەۋەبى نەدە؟ سەۋەبى : بىزنىڭ ئارىمىزدا ئاز دېگەندە 365 «مەزھەب» بار. ئۇنىڭ بىر بۆلۈمى — بىزدىكى ئىچكى چىقىشماسلىق، پارچىلىنىش، يەكلەش، ئۆزىنى سورىماسلىق، ئىتتىپاقسىزلىق... قا مەنبە بولۇپ تۇرىدىغان «لىق»، «لىك» چىلىك.

«لىق»، «لىك» چىلەرنىڭ ھەممىسى ئۆز رەقىبلىرىنى — «يات يۇرتلۇق» لارنى يەكلەيدۇ. ئۆي-ئۆيدە، مەھەللە-مەھەللەدە، يۇرت-يۇرتتا ھەتتا دۇنيانىڭ ئۇيغۇر بارلىكى يېرىدە بۇ «مەزھەب»لەر تەسىر كۆرسىتىپ تۇرىدۇ. مەھەللە بازىلىق، كەنتبازىلىق، يېزىبازىلىق، ناھىيە بازىلىق، شەھەر بازىلىق، ۋىلايەت بازىلىق، تۇغقاندارچىلىق، ئۇرۇق-قوۋمبازىلىق ... لار ئاشۇ خىل تەسىرلەرنىڭ شاخ-پۇتاقلىرى. بۇنداق شاخ-پۇتاقلار ئالدىدا بىزدىكى «مىللىي روھ»، «مىللەت»، «ۋەتەن»، «خەلق»، «بىرلىك»، «ئىستىقبال»، «تەرەققىيات» ... دېگەنلەر ئاقمايدۇ. يەنى بۇنداق

شاخ-پۇتاقلار يۇقىرىقى ئۇقۇملارنىڭ ھەرقاندىقىنى بېسىۋالدى.

مەن 1940-يىللارنىڭ ئوتتۇرىلىرىدا قارغىلىقتىن ياركەنت دارىلمۇئەللىمىندە بىر مەزگىل ئوقۇغانىدىم. ياركەنت، قارغىلىق، مەكتەپ، پوسكام ناھىيىلىرىدىن يىغىلغان 200 دەك ئۇيغۇر ساۋاقداش بىللە ئوقۇيتتۇق. مەكتەپنىڭ ئىجتىمائىي تۇرمۇش مۇناسىۋەت ئېقىمى شۇ «لىق»، «لىك» تىن مۇستەسنا ئەمەس ئىدى، ئوقۇتقۇچىلاردىن تارتىپ ئوقۇغۇچىلارغىچە ھەممىمىز «ياركەنتلىك»، «قارغىلىقلىق»، «مەكتەپلىك»، «پوسكاملىق» لار بويىچە سەپكە بۆلۈكلۈك ئىدۇق. ياركەنتلىك ياركەنتلىكلەرنىڭ، قارغىلىقلىق قارغىلىقلارنىڭ كەتمىنى چاچىدىغان، مەكتەپلىك مەكتەپلىكلەرگە، پوسكاملىق پوسكاملىقلارغا يان باسدىغان بۇنداق بۆلۈنمە سەپلەر — بىر-بىرىگە زىت، زادىلا مۇرەسسە-مادارا بولمايدىغان، بىر-بىرى بىلەن ئەستايىدىل، جان تىكىپ ئېلىشىدىغان، بىرى ئوت، بىرى سۇ بولۇپ تىرىشىدىغان «شەكىلسىز تەبىئىي سەپ»لەر ئىدۇق. بىزنىڭ سىنىپتا بەش قاتار پارتا بولۇپ، 20 بالا تۆتىنچى ئولتۇراتتۇق. سىنىپمىزنىڭ مەسئۇلى، قارغىلىقلىق تاشكەنتچىلەردىن بىرى بولغان X ئەپەندى بالىلارنىڭ سىنىپتا ئولتۇرۇش رېتىنى بېكىتكەندە ئالدىنقى بىرىنچى رەتتىكى بىز قارغىلىقلىق تۆت بالغا بېكىتىپ بەرگەن. ئەڭ ئارقىدىكى رەتتىكى پارتىنى بولسا ياركەنتلىك تۆت بالغا قالدۇرغان. باشقا سىنىپلارنىڭ پارتىمىزدا مۇئەللىمىگە قاراپ ئەنە شۇنداق «قارغىلىق»، «ياركەنت»، «مەكتەپلىك»لەر بويىچە بۆلۈكلۈك ئىدى. دېمەك بىزنىڭ تاشكەنتچى ئەپەندىمىز بىز قارغىلىقلىق بالىلارنى «ئۆز» بىلىپ «ۋاپا قىلىپ» سىنىپنىڭ ئالدىنقى قاتارىنى ئېلىپ بەرگەن. ئۆزى «ياركەنتلىك» دەپ قارىغان بالىلارنى «يات» بىلىپ، سالقىن مۇئامىلە قىلىپ، سىنىپنىڭ ئارقا رېتىدىن ئورۇن بەرگەن. مەكتەپمىزنىڭ باشقا يەرلىك ئوقۇتقۇچىلىرىمۇ بۇنداق ئىشتا بىزنىڭ تاشكەنتچى ئەپەندىمىزدىن ھەرگىز كېيىن قالمايتتى. شۇنداق قىلىپ ھەركىم «ئۆز» يۇرتلۇقلىرىنى «ئۆز كۆرۈش»، «غەيرىي يۇرتلۇقلار»نى «غەيرىي كۆرۈش» — «قول ئىچىگە ئېگىلىش» — مەكتەپنىڭ ئوقۇش-ئوقۇتۇش، تۇرمۇش، ئىمتىھان، مۇئامىلە، خىزمەت ... تارىخىنىڭ جەريانى ئىدى. دېمەك بىز بۇ ئوتتۇرا دەرىجىلىك بىلىم يۇرتىدىن «ئۆز يۇرتلۇق ياخشى»، «باشقا يۇرتلۇق ئەسكى»نى، ياركەنتلىكنى «قانجۇق»، قارغىلىقلىقنى «غالچا»، پوسكاملىقنى «پوقاق»، مەكتەپلىكنى «دولان» دېيىشىنى ئۆگىنىپ - بىلىپ چىققان ئىدۇق. مەن 1947-يىلىنىڭ ياز ئايلىرىدا بۇ مەكتەپتىن ئىمتىھان بېرىپ «شىنجاڭ دارىلفۇنۇنى» (ھازىرقى شىنجاڭ ئۇنىۋېرسىتېتىنىڭ بۇرۇنقى نامى) غا ئوقۇشقا كەلدىم. 1950-يىلىنىڭ باشلىرىغىچە ئوقۇدۇم. بۇ ئالىي بىلىم يۇرتىدىمۇ يەنىلا شۇ «كاشغەرلىك»، «ياركەنتلىك»، «خوتەنلىك»، «ئاقسۇلۇق»، «ئىلىلىق» نىڭ گېپى. «ئۆز يۇرت»، «باشقا يۇرت» دېگەن تېخى شۇ يەردىكەن. مەكتەپتە بىر كۈنى «كاشغەرلىك نوچىلار» بىلەن

«ياركەنتلىك نوچىلار» نىڭ جېدىلى چىقىپ سەپ-سەپ بولۇپ مۇشتلاشتۇق. ئاقىۋەتتە «32مىڭ ياركەنتلىك» «16مىڭ كاشغەرلىك» نى ئۇرۇپ ياتقۇزۇۋەتتى (تارىختا ياركەنت سەئىدىيە دۆلىتىنىڭ ئاستانىسى بولغاچقا 32مىڭ ياركەنت، دەپ ئۆزىنى چوڭ ھېسابلاپ، كاشغەرنى ئۆزىنىڭ يېرىمى ھېسابلاپ ئېيتىلغان گەپ). تۆت ياركەنتلىك بالا بۇ ئىشتا جازالاندى. ئارىدىن ئىككى ئاي ئۆتكەندە «كاشغەرلىك نوچىلار» شۇ چاغلاردىكى «روس كۇلۇبى» ئەتراپىدا بىر قىسىم ئارغۇنلار (خەنزۇ-رۇس چېتىلىشىدىن تۆرەلگەن پروتىكلار) نى «مېھمان» قىلىپ، ئۇلارغا «ياركەنتلىك نوچىلار» نى قاتتىق ئۇرغۇزۇۋەتتى. ياركەنتلىكلەرنى (ئۇ چاغدا ياركەنت، قارغىلىق، مەكىت، پوسكام ناھىيىلىرى بىر ۋىلايەت — ياركەنت ۋىلايىتى ئىدى) ھازىرقى ئۇچتاش (كونا ياغخاڭ) تەرەپلەردە يالغۇز يۈرەلمەيدىغان قىلىۋەتتى. كېيىن «ياركەنتلىك نوچىلار» مۇ گومىنداڭ پىرقىسىنىڭ ساقچى ئورۇنلىرىنىڭ نەنلىياڭ تارمىقىدىكى ساقچىلىرىغا «چاي» بېرىپ «كاشغەرلىك قىزىل پاچاق»، «نوچى» لاردىن ئۈچىنى قولغا ئالغۇزۇۋېتىپ ئۆچىنى ئېلىشتى.

قىسقىسى، يەكەن دارىلمۇئەللىمىنىدە بولسۇن ياكى شىنجاڭ دارىلمۇئەللىمىنىدە بولسۇن بىز «ئۇيغۇر» دېگەن بۇ نامنىڭ ئورنىغا «ئۆز يۇرتلۇق»، «باشقا يۇرتلۇق»، «قەشقەرلىق»، «خوتەنلىك» ... دېگەن تەپرىقچىلىكنى ئويدان ئۆزلەشتۈرۈپ، يۇرت-يۇرتلار بويىچە ئۆزئارا بىر-بىرىمىزنى ئەدەبلەشنى، بىرىمىز يەنە بىرىمىزنى يوقىتىشنى كۆڭۈللىرىمىزگە پۈكۈپ «زامانىمىزنىڭ زىيالىيلىرى» بولۇپ جەمئىيەتكە چىقىپ كېتىشتۇق. ئۇ ئاقىۋەت بىزنىڭ ئۆزىمىزگە نىسبەتەن ئالغاندا ئۆمۈر قارىشىمىز، جەمئىيەتكە نىسبەتەن ئالغاندا كىشىلىك قارىشىمىز، مۇناسىۋەت قارىشىمىز ۋە ئەخلاق قارىشىمىز بولۇپ قېلىۋەردى. ئەپسۇس، مېنىڭ گۆدەك چېغىمىدىلا ئۆيۈمدە ئاتا-ئانىمىڭ تىلى بىلەن ۋۇجۇدۇمغا كىرگەن بۇ ئاڭ مېنىڭ كېيىنكى 60نەچچە يىللىق ئۆمۈر مەنزىلىمدە مەن بىلەن تەڭ ساقلىنىپ (بەزىدە كۈچۈيىپ، بەزىدە سۇسىيىپ، يوقالماي) بالا-چاقا، جەددى-پۇشۇمغىچە تەسىر ئۆتكۈزۈپ تۈگەش ئورنىغا يېڭىلىنىپ «شېرىن زەھەر» لىك كۈچىدىن قالماي كېلىۋەردى. مېنىڭچە بۇنداق ئاڭ ئىلىكىگە چۈشمىگەن ئۇيغۇر پۇشتى بەلكى بولمىسا كېرەك. مەن 1992-يىل كۈزدە ئورۇمچىدىكى مەلۇم بىر ئالىي مەكتەپتە بىر قىسىم قەشقەرلىك ئۇيغۇر ئوقۇغۇچىلار بىلەن غۇلجىلىق ئۇيغۇر ئوقۇغۇچىلارنىڭ ئىككى قاش بولۇپ سوقۇشۇپ كەتكىنىنى كۆردۈم. بۇ سوقۇشقا بىر ياتاقتا بىللە ياتىدىغان قەشقەرلىك X بىلەن غۇلجىلىق X نىڭ گەپ تاللىشىپ سوقۇشۇپ قالغانلىقى سەۋەب بولغان. سوقۇشتا غۇلجىلىق X كە تەڭ كېلەلمىگەن قەشقەرلىق «X ئۆز يۇرتلۇقى» دىن تۆت-بەشنى چاقىرىپ غۇلجىلىق X نىڭ ئەدىبىنى بەرمەكچى بولغان. لېكىن غۇلجىلىق X مۇ بوش كەلمەي «ئۆز يۇرتلۇقى» دىن بىرنەچچىنى ياردەمگە چاقىرغان. بىردەمدىن كېيىن مەكتەپ بويىچە «قەشقەرلىك» بىلەن «غۇلجىلىق» نىڭ جېڭى باشلىنىپ «ئۇرۇ قەشقەرلىكىنى... سالا غۇلجىلىقنى» بولۇپ كەتكەن. ئاقىۋەت تۆت بالا پىچاق يېگەن، يەنە بىرنەچچىسى مۇشت-پەشۋا زەخمىسىدە يېتىپ قالغان.

مەكتەب جېدەلىنى ئاران بېسىقتۇرۇپ ئون نەچچە بالغا جازا بەرگەن. مانا بۇ «لىق»، «لىك» جېدەلى. تالاپەت كۆرگەنلەرنىڭ گۇناھلىرى پەقەت بىر تەرەپنىڭ غۇلجىدا تۇغۇلۇپ قالغانلىقى، يەنە بىر تەرەپنىڭ بولسا قەشقەردە تۇغۇلۇپ قالغانلىقىدىنلا ئىبارەت. 1991-، 1992-يىللىرى بىزدىن ھەرەمگە بارغان ئۇيغۇر ھاجىلارنى سەئۇدى ئەرەبىستاندا يەرلىشىپ قالغان بىر قىسىم باي ئۇيغۇرلار «خۇدايى ساۋاب»لىق ئۇچۇن خېرىدارلىق قىلىپ كۈتۈۋالغاندا، «خوتەنلىك» بايلار «خوتەنلىك»لەرنى،

«غۇلجىلىق» بايلار «غۇلجىلىق»لارنى، «قەشقەرلىك» بايلار «قەشقەرلىك»لەرنى، «ئاقسۇلۇق» بايلار «ئاقسۇلۇق»لارنىلا كۈتۈۋېلىپ، خەۋەر ئېلىپ ئۇزاتقان. ئۇ مەملىكەتتە «ئۆز يۇرتلۇقى» يوق تۇرپان، قۇمۇل، كورلا ۋە شىمالىي شىنجاڭدىكى بەزى ناھىيىلەردىن بارغان ئۇيغۇر ھاجىلار بىلەن ھېچكىمنىڭ كارى بولمىغان. ۋەھالەنكى، شىنجاڭدىن ۋە قىرغىزىستاندىن بارغان قىرغىز ھاجىلارنى شۇ مەملىكەتتە ۋە ئىئوردانىيەدە ئولتۇراقلىشىپ قالغان قىرغىز بايلار يۇرت-مەملىكەت ئايرىماي خېرىدارلىقىنى قىلىپ كۈتۈۋېلىپ ئۇزاتقان؛ يەنە شۇ مەملىكەتتە يەرلىشىپ قالغان قازاق بايلار قازاقىستاندىن بارغان ھاجىلارنى قازاق، ئۇيغۇر دېمەي كۈتۈۋالغانىڭ ئۈستىگە يەنە شىنجاڭدىن بارغان قازاق ھاجىلارنى ئالتاي، ئىلى، سانجى، قۇمۇل، مورى، گۇچۇڭ، ئۈرۈمچى قاتارلىق يۇرت ئايرىماي كۈتۈۋالغاندىن سىرت يەنە ئۆز يۇرتلۇقى يوق بەزى ئۇيغۇر ھاجىلارنى قوشۇپ كۈتۈۋالغان. دېمەك، بۈگۈنكى دۇنياغا يۈزلەنگەن، ئۆزلىرىنى «راۋۇرۇس مۇسۇلمان» دەپ يۈرۈشىدىغان ھەرەملىك ئۇيغۇر بايلارنىڭمۇ يۈرەك قېتىدا يەنىلا «لىق»، «لىك» ئېغى يوقالمىغان. شۇڭا باشقا مىللەتلەر ئۇلارنىڭ مىللەت نامىنى «چىن مۇسۇلمان» (جۇڭگولۇق مۇسۇلمان) دەپ بىلىشكەن. دېمەك، بىزنىڭ ھەرقانداق يېتەكچىمىز، ئالىم-ئۆلىما، زىيالىي، پېشقەدەم ئۇستازلىرىمىز، داڭدار جامائەت ئەربابلىرىمىزدىن تارتىپ تۆۋەننى مالچى-پادىچىلارغىچە ھەتتا چەت ئەللەردە يۈرگەن بىز خەقلەرنىڭ ھەممىسىلا بۇ خىل «لىق»، «لىك» نىڭ ئاسارەت-ئىسكەنجىسىدە ئۆتۈشۈۋاتىمىز. بۇ ئىللەت سۇسايماستىن ئەكسىچە تېخىمۇ كۈچىيىۋاتىدۇ.

بىزدىكى ئۆزئارا پېتىشماسلىق — ئىچكى ئىنتىپاقسىزلىقنىڭ يەنە بىر ئالاھىدە شەكلى --- نادانلىقنى مەنبە قىلغان ئەچى تارلىق، قىزغانچۇقلۇق، ھەسەت-ئاداۋە تىخۇرلۇقتىن ئىبارەت .

مەن بۇلتۇر قەشقەردىكى ئىككى ساۋاقدىشىمنى يوقلاپ ئۆتمەكچى بولۇپ بىرسىنىڭ ئۆيىگە باردىم ھەم بۇ ئۆيدە بىر كېچە قوندۇم. ئەتسى بۇ ساۋاقدىشىمغا يەنە بىر ساۋاقدىشىمنىڭ ئۆيىگە باشلاپ بېرىشنى ئېيتتىم. ئۇ : «ئۇنداق قىزىلكۆزىڭمۇ ئۆيىگە بارامدىغان؟ ئۆتكەندە بالىسى ئۆلۈپ كەتكەندىمۇ بارمىدىم... بۇنىڭدىن كېيىن قەشقەرگە كېلىپ مېنى ئىزدىسەڭ ئۇنى ئىزدىمە، بولمىسا تاشلىشىپ كېتىمىز...» دېدى. بۇلارنىڭ ھەر ئىككىسىلا ئالىي مەكتەپنىڭ مۇئەللىملىرى، تېخى بىر

يۇرتلۇق تۇرۇپ نېمە ئۈچۈن بىر-بىرىنى شۇنچىۋالا ئۆچ كۆرۈدۇ؟

ئەپسۇس، بىزدە بىز خەقنىڭ يامان گېپىنى قىلىدىغانلار يەنىلا بىز خەق، يەنى ئۇيغۇردا ئۇيغۇرنىڭ يامان گېپىنى قىلىدىغانلار يەنىلا ئۇيغۇرلار، ئۇيغۇرغا زىيانكەشلىك قىلىدىغانلار يەنىلا ئۇيغۇر. ئۇيغۇرنى پالاكەتكە ئۇچرىتىدىغان، چېقىپ قويۇدىغان، تۇتۇپ بېرىدىغان... لار يەنىلا ئۇيغۇرلاردۇر. سېنىڭ باشلىقىڭ ئۇيغۇر بولسا ناھايىتى ئېھتىياتچان بولۇشۇڭ كېرەككى، ئۇ سېنى ئۆستۈرمەيلا قالماستىن بەلكى ئادەم قىسقارتقاندا ئالدى بىلەن باشقىلارنى قىسقارتماي پەقەت سېنىلا قىسقارتىۋېتىدۇ. ئۈچ رۇس سودا قىلسا بىر-بىرىگە «بۇ نۆۋەت سودا سېنىڭ بولسۇن، كېلەر قېتىم مېنىڭ بولسۇن...» دەپ سودىنى بىر-بىرىگە ئۆتۈندۇ. ئۇيغۇر سودىگەردە بۇ روھ يوق. سەن 50 سومغا ساتساڭ مەن 40 سومغا ساتمەن، سەن 30 سومغا ساتساڭ مەن 20 سومغا ساتمەن... دەپ باھادا يول قويماي بىر-بىرىگە بازار بەرمەيدۇ.

ئۆزئارا پېتىشماسلىق — ئىچكى ئىتتىپاقسىزلىق بىزنىڭ تارىخىمىزنىڭ، ئىستىلىمىزنىڭ ناچارلىقىدىن ئەمەس بەلكى كېيىنكى ئوتتۇرا ئەسىرلەردىكى جاھالەت تەپرىقچىلىكنىڭ تەسىرىدىن شەكىللىنىپ، قېنى، تارىخى، تەقدىرى، ئەنئەنىسى، تىلى، دىنى، مەقسىتى، تەلىپى بىر شۇ زامان بوۋىلىرىمىز كېلەچەك ئەۋلادلىرىغا جۈملىدىن بىزگە بىرلىكنى، ئىتتىپاقلىشىشنى، ئۇيۇشۇشنى ئەمەس بەلكى ئۇنىڭ تەتۈرسىنى يەنى بىر-بىرىنى ئۇرۇشنى، بىر-بىرىنى پۇتلاشنى، بىر-بىرىنى يىقتىشنى، بىر-بىرىگە ئورا قېزىشنى مەرەز مېراس ياكى زامانىمىزنىڭ تىلى بىلەن ئېيتقاندا پاجىئەلىك سەلبىي مېراس قىلىپ قالدۇرۇپ ئۆتۈشكەندى.

دېمەك، «17-، 18- ئەسىردىكى تارىخىمىزدا بىر مەزگىل يۇرتىمىزغا دىنىي، سىياسىي ھۆكۈمرانلىق يۈرگۈزگەن خوجا-ئىشانلار زامانىدا بىزنىڭ ئەجدادلىرىمىز ئۆزلىرىنىڭ قەدىمدىن بۇيانقى ئەنئەنىۋىي خىسلەت، پەزىلەت ۋە خۇسۇسىيەتلىرىنى يوقىتىشقا، مىللىي روھسىزلىنىشقا يۈزلەنگەن. يەنى سوپى-ئىشانغا ئەگىشىپ ئۇلارنىڭ رايى-قىللىقلىرىنى ئۆرنەك ھەم تىرىكچىلىك يولى قىلىپ، يۇرت بىلەن يۇرت، مەھەللە بىلەن مەھەللە، ئۆي بىلەن ئۆي، ئادەم بىلەن ئادەم مەزھەبلەرگە بۆلۈنۈپ جاھالەت بۆلگۈنچىلىكى، جاھالەت تەپرىقچىلىكى ئىچىدە قوۋلاشماي، پېتىشماي بىرى ئوت، بىرى سۇ بولۇپ ئۆتۈشىدىغان بولۇپ كېتىشكەن...» (مامۇت ئىسلامنىڭ «بەلەن گەپلەر» دىن).

نەتىجە-ئاقىۋەتتە بىز ھەتتا 21-ئەسىرنىڭ بوسۇغۇسىغا كېلىپ قالغاندىمۇ (جەننەت ماكان ئاپتور ئىزچى 20-ئەسىرنىڭ ئاخىرقى 10 يىللىرىنىڭ ئوتتۇرىلىرىدا بۇ ئەسىرنى يازغاچقا شۇنداق دەۋاتىدۇ — دادخاھ) ئىچكى جېدەل-ماجرالىرىمىز بېسىقماي، بەزىدە تېخىمۇ ئاۋۇپ پېتىشمايۋاتىمىز. ئەزىمەس ئىشقا ئۆچكەشپ قالساق توخۇلىرىمىزنىڭ چىللاشقىنى، ئىتلىرىمىزنىڭ قاۋاشقىنى، ئېشىكلىرىمىزنىڭ ھاغراشقىنى... ئاڭلىنىپ تۇرسىمۇ ئاي ئۆتۈپ، يىل ئۆتۈپ بىر-بىرلىرىمىز بىلەن يوقلاشماي، سالام-سەھەت قىلىشماي ھومىيىشىپ، «ئۇ ئەسكى»، «بۇ ئوغرى»، «ئۇ مايماق»، «بۇ

قەلەندەر» ... دېيىشىپ ئۆتكىنىمىز ئۆتكەن . «مەندىن ئۆتۈپتۇ» دەيدىغانلار يوق . «بولدى قىل» ، «ئۇنداق قىلما» ، «توغرا ئەمەس» دېگەندەك گەپلەر ئاقمايدۇ . دېمەككى ، بىز ئۆز ئەيىبلىرىمىزنى تونۇشقا ، تەن ئېلىشقا ئادەتلەنمىدۇق ، خىلمۇ-خىل «سەۋەبلەر» بىلەن ئۇنى ياپتۇق ، يوشۇردۇق . ئەيىبتىن ئەيىب تۇغۇلۇۋېرىپ يۇرت-يۇرت ، ئۆي-ئۆيدە «يوغان گەپ» ، «قۇرۇق گەپ» ، «غەيۋەت گەپ» ، «پىتتە-ئىغۋا گەپ» ، «پو گەپ» ... «ئۆز گەپ» بولۇۋېرىپ تۈگىمەي ئۆتۈۋەردى-دە ، بالىدىن-بالغا «ئاتا مېجەزى» ، «ئانا قىلىقى» مۇراسىمى بولۇپ داۋاملىشىۋەردى . چىقىشىش ، بىرلىشىش ، بىر ياقىدىن باش چىقىرىش بولمىغان خەلق تە ئىستىقبال - ئامەت ، راۋاجلىنىش نېمە قىلسۇن ؟

ياش شائىر ئۆمەر مۇھەممەد ئىمىن يازغاندەك :

سەن مېنى پاكار دەپ ،

مەن سېنى ناكار دەپ ،

بولۇپ كېتەر مېز قايىسىمىز قاۋۇل ؟

مەن ساخا چىشىمنى بىلەپ ،

سەن ماخا دوزاخنى تىلەپ ،

قايىسىمىز كېتەر مېز جەننەتكە ئۇدۇل ؟

بىزدىكى نەسلىگە ۋاپاسىزلىق

ئاتا-ئانىلار مېھرى-شەپقىتىدىن ، مەكتەپلەر مېھرى-شەپقىتىدىن ، جامائەت ۋە جەمئىيەت مېھرى-شەپقىتىدىن مەھرۇم قېلىپ ، مەرىپەتسىز-نادان يۈرۈۋاتقان ، ۋەيران بولۇپ كېتىۋاتقان ، بۇزۇلۇپ تۈگىشىۋاتقان ، ھالاكەتلىك تۇرمۇش قىسمەتلىرىدە تېغىرقاپ ياش تۆكۈۋۈتۈۋاتقان ئۇيغۇر بالىلىرى ھازىر بىزدە ئازمۇ ؟ ياق ، ئاز ئەمەس ، بەلكى كۆپىيىپ بېرىۋاتىدۇ . بىز پۈتۈن شىنجاڭ تەۋەلىرىگە ، پۈتۈن مەملىكەتكە شەھەرلىرىگە ھەتتا چەت ئەللەرگىچە سەرگەردان بالىلارنى توپ تارقىتىدىغان خەق بولۇپ قالامدۇق-قانداق ؟

مېنىڭچە بۇنى تارىخىمىزدا يۈز بېرىۋاتقان ئىنتايىن يامان مىللىي پاجىئەلەرنىڭ ناماياندىسى ، دېمەي مۇمكىن بولماس ، ئەلۋەتتە .

ئاقىۋىتى مىللىي خورلۇق ، مىللىي نومۇس ۋە قاتتىق مىللىي نادامەتنى كەلتۈرۈپ چىقىرىدىغان ، چىقىرىۋاتقان ۋە ئۇنى تېزلىتىدىغان بۇنداق قاباھەتلىك پاجىئە بىزگە نەدىن ۋە كىملىرىدىن كېلىۋاتىدۇ ؟

بىرلا جاۋاب : ئاساسەن ئۆزىمىزگە ئۆزىمىز كەلتۈرۈۋاتىمىز ، ئۆز كىشىلىرىمىزدىن كېلىۋاتىدۇ .

بىر قىسىم ئائىلىلەردە ئەرلەر مۇستەبىتلىكىنىڭ ئېغىرلىقى، ئاتىلار خورلىقىنىڭ داۋاملىشىشى، تولا ئاجرىشىش، كۆپ نىكاھلىنىش، خوتۇن ئۈستىگە خوتۇن ئېلىشنىڭ ئاۋۇپ بېرىشى، چېكىدىن ئاشقان شەخسىيەتچىلىك، بالىلارنىڭ مائارىپسىز قالدۇرۇلۇشى — ياش-ئۆسمۈرلەرنىڭ بۇزۇلۇشى، يېتىم-يېسىرلارنىڭ كۆپىيىپ بېرىشى، بالىلار ۋەيرانچىلىقلىرىنىڭ ئېغىرلاپ كېتىشى ۋە ئاقىۋەت ياش-ئۆسمۈرلەر تەقدىرىنىڭ نابۇت بولۇشىنى كەلتۈرۈپ چىقارغان ۋە چىقىرىۋاتىدۇ.

1994-يىلى يازدا مەن سەپەرداشلىرىم بىلەن جەنۇبىي شىنجاڭدىكى تۆت ناھىيىدە تۆت كەنت، ئىككى كىچىك كوچىنى نىشانلىق زىيارەت قىلىپ (جەمئىيەت كۆزىتىپ)، بۇ جايلاردا شەھەر-بازار تۇرمۇشىنىڭ كېڭىيىشىگە ئەگىشىپ يۈز بېرىۋاتقان ئائىلە، مۇھەببەت، نىكاھ مەسىلىلىرىنى، ئانا-بالىلار ھادىسىلىرىنى ئىگىلەپ كۆردۈم. بۇ تۆت كەنت، ئىككى كىچىك كوچىدىكى 1300دىن كۆپرەك ئۇيغۇر ئائىلىلىرى ئارىسىدا 1989-يىلىدىن بېرى ئەرلەرنىڭ سەۋەبى بىلەن گۇمران بولغان (ئاجراشقان) ئەر-خوتۇنلار شۇ جايلار بويىچە ئاجراشقان ئەر-خوتۇنلارنىڭ %87 نى، ئەرلىرى تاشلاپ كەتكەن خوتۇنلار شۇ جايلاردىكى ئەرلىك خوتۇنلارنىڭ %7 نى، ئەرلەرنىڭ سەۋەبى بىلەن تىرىك يېتىم قالغان، تاشلىنىپ قالغان، يوقاپ كەتكەن، كىشىلەر بېقىۋېلىپ تۇرغان بالىلار شۇ جايلاردىكى ئومۇمىي يېتىم بالىلارنىڭ %45 نى، ئەرلىرىنىڭ خورلىشىغا ئۇچراپ كېسەلمەن بولۇپ كەتكەن خوتۇنلار شۇ جايلاردىكى خوتۇنلارنىڭ %4 نى، ئەرلىرى ۋە بالىلىرى دەردىدە يۇرتتىن قاچىقىپ سەرسان بولۇپ چىقىپ كەتكەن جۇۋان، چوكانلار شۇ جايلاردىكى تۇل قالغان، ئەرلىرى تاشلاپ كەتكەن خوتۇنلارنىڭ %2 نى تەشكىل قىلغان.

(بىرمۇنچە ئەرلەرنىڭ رەسۋاچىلىقلىرى بىلەن گۇمران بولغان ئائىلىلەر ئەھۋالى بايان قىلىنغان ھەق مىساللار پېقىر داخاھ تەرىپىدىن قىسقارتىۋېتىلدى)

مىللىتىمىزنىڭ ئالدىنقى جامائىتى ھېسابلىنىدىغان ئەرلىرىمىز سېپىدە ئەنە شۇنداق ئەرلەر مۇستەبىتلىكى، ئانىلارنى خورلاش ئادىتى، بالىلارنى تاشلىۋېتىپ نەسلىگە ۋاپاسزلىق قىلىش، بۇزۇقچىلىققا بېرىلىش ... قىلمىشلىرى ئەۋجىگە چىققان سېرى جەمئىيەتتە ئانا-بالىلار خورلۇقىنىڭ، ئانا-بالىلار ۋەيرانچىلىقىنىڭ، ئانا-بالىلار سەرسانچىلىقىنىڭ ۋە باشقا ئىجتىمائىي پاجىئەلەرنىڭ كېلىپ چىقىمىسى مۇمكىنمۇ؟

ئەپسۇس ! مىڭ ئەپسۇس ! بىزدە مۇشۇنداق قىلمىشلارنى ئەيىبلەيدىغان، چەكلەيدىغان جامائەت پىكىرى ناھايىتى ئاجىز بولۇۋاتىدۇ. مۇناسىۋەتلىك جامائەت ئورگانلىرىنىڭ بۇ ساھەدىكى خىزمەت قۇدرىتى ئەنئەنىۋى ئادەت كۈچىنىڭ، مۇتەئەسسەپ " ئەنئەنە " نىڭ تەسىرىنى بېسىپ چۈشەلمەيدۇ.

"ئادەت ھەممىگە قادىر" نىڭ قۇۋۋىتىگە تىز پۈكۈدۇ.

بىزدىكى قەلەندەرىچىلىك

مىللىتىمىزنىڭ غۇرۇرىغا تېگىدىغان (نومۇسىنى تۆكۈدىغان) ھەم روھىي جەھەتتىن زەئىپلەشتۈرۈش رولىنى ئۆتەيدىغان قەلەندەرىچىلىكتىن بىز خەق تېخى قۇتۇلۇپ بولالمىدۇق. «كىم قەلەندەر؟ ئۇيغۇر!»، «نەلىك قەلەندەر؟ ئالتە شەھەرلىك!»، «ئۇيغۇردىن قەلەندەر چىقىدۇ...» دېگەندەك غۇرۇرمىزغا تېگىدىغان، نومۇسىمىزنى كەلتۈرۈدىغان، يۈزىمىزنى تۆكۈدىغان يامان سۆزلەرنى ئاڭلاپ تۇرغىنىمىز تۇرغان. بۇنداق گەپلەرنى بەزىلەر كۆپتۈرۈپراق ئېيتىۋاتقان بولسىمۇ لېكىن قەلەندەرىچىلىكنىڭ بىز خەقتە بارلىقى راست، ئازايماستىن كۆپىيىۋاتقىنى ھەم راست. تەن ئالماي تۇرالمايمىز.

قەلەندەرىچىلىك بىزدە قانداق پەيدا بولۇپ قالغان؟ بەزىلەر ئۆتمۈشتىكى نامراتچىلىقتىن كېلىپ چىققان، دېيىشسە، بەزىلەر ئۆتمۈشتىكى جاھالەتلىك تارىخىمىزدىن، نادانلىقتىن پەيدا بولغان، دېيىشىدۇ. مېنىڭچە بۇمۇ ئاساسلىق تاشقى خاراكتېردىكى ئۆزىمىزنى ئۆزىمىز خورلاش (ئەمگەكسىزلىرنى، قېرى-چۈرىلەرنى، بېقىمىسىز ناتىۋانلارنى ھەم تىرىكچىلىكتە پاناھسىز قالغان ئەجداد، ئەۋلاد...لىرىنى خورلاش، تاشلىۋېتىش) ئالامەتلىرىدىن پەيدا بولغان، دېيىشكىمۇ بولىدۇ. ئۇلاردىكى قارا قورساقلىق، نومۇس سېزىمىنىڭ تۆۋەنلىكى، مىللىي غۇرۇر دەيدىغان ئاڭنىڭ يوقلىقى، تاشيۈرەكلىك... قەلەندەرىچىلىكنىڭ داۋاملىشىشى مەنبەسىدۇر.

ئالايلى، بەزى ئۇيغۇرلارنىڭ تىرىكچىلىك ئادەتلىرىدە كالا، ئېشەك بېقىش، توخۇ-ئۆردەك بېقىش، ئۆي بېقىش، نەۋرە بېقىش، باغ بېقىش، خامان بېقىش... لار، ئۆي، ھويلا-ئارام خىزمەتلىرى ئومۇمەن ئەمگەكتىن قالغان بوۋاي-مومايلىرىنىڭ ئادەت مەجبۇرىيىتى بولۇپ قالغان. تاشقىرىقى ئۆيلەردە، ئايۋان-دالانلاردا، بۇلۇڭدىكى ئىسكەتسىز سۇپا-كاراۋاتلاردا تۇراقلىق ئورۇن تۇتۇپ يېتىپ-قوپۇش... بوۋاي-مومايلىرىغا بالىلىرى تەرىپىدىن «ئىمتىياز». ئەسكى يوتقان، يىرتىق كۆرپە، تىتىلىپ كەتكەن كىگىز-پالاز، ياماقىن ئەسلىنى بىلگىلى بولمايدىغان كىر تەكىي، كونا كىيىم، ئەسكى جابدۇق يەنىلا شۇ بوۋاي-موماي، قېرى-چۆرىلەرنىڭ «تىرىكچىلىك مۇلۈكلىرى». ئەتىدىن كەچكىچە تىنماي مىدىرلايدىغانلار، ئۆيىنىڭ ئوتۇن-كۆمۈر، سۈيىنى توشۇيدىغانلار، ئەخلەت-كۈللىرىنى تۆكۈدىغانلار، دەككە-دەشنام يەيدىغانلار، گېپى ئۆتمەيدىغانلار، «تىرىك تاپ»، «قىلىقى سەت»، «پىتلىق»، «پاسكنا»، «قالاق»، «ئەخمەق»، «يوقامچى»، «قەلەندەر»

دېگەندەك تىل-ھاقارەتلەرنىڭ نىشانى بولۇپ تۇرۇۋاتقانلار، ئاشقان-تاشقاننىڭ ئىگىلىرى، ئاچقۇچ تەگمەيدىغانلار، «يۈك» ئادەملەر، ئىگە-چاقىسىز يەنىلا شۇ قېرى-چۆرىلەر.

دېمەك، بىزنىڭ بىر قىسىم ئۇيغۇرلىرىمىزدا قېرىغان ئاتا-ئانىلىرى، قېرى-چۆرىلىرىنى ئوبدان كۈتمەيدىغان، خورلايدىغان ھەتتا تاشلىۋېتىدىغان قىلىق-قىلمىشلار ساقلىنىپ كەلگەن ھەم كېلىۋاتىدۇ. بۇ، ئەمەلىيەتتە ئەجدادىنى خورلاش، ئۆزىنى خورلاشلا بولۇپ قالماستىن بەلكى مىللەتكە ھاقارەت كەلتۈرۈش، ئەلۋەتتە. ئۆز پۇشتى-ئەۋلادىنىڭ ئەنە شۇنداق «بېقىش»، «كۈتۈش» نىڭە قالغان قېرى-چۆرىلەر ئارىسىدىن «قەلەندەر»، «ساھىل»، «ئابدال»، «مەدداھ» چىقماي نېمە چىقىدۇ؟ قېرى-چۆرىلىرىنى تاشلىۋېتىدىغان كىشىلەر نومۇس قىلمىغان يەردە جان بېقىش بىچارىلىقىدا تىلەپ يۈرگەن قېرىلار نومۇس قىلاتتىمۇ؟ تۇرمۇشتىكى قىسمەت قىيامەتلىرىنى شۇنداقلارنى نېمىلەر قىلغۇزمايدۇ؟

ئۈرۈمچى شەھىرىنىڭ X تېغى باغرىدا گەمە قېزىپ ئۆي تۇتۇپ ئولتۇرغىلى بەش يىل بولغان تىلەمچى بوۋاي « X ۋەيرانى » (ئەتراپىدىكى قەلەندەرلەر ئۆز ھالىغا باقماي قويۇۋالغان لەقەم) ئۆزىنىڭ قەلەندەر بولۇپ قېلىش تارىخىنى مەن «ئىزچى» غا ئەسلىپ مۇنداق بايان قىلىپ بەردى: « 72 گە كىردىم. ئۈچ قىز، ئۈچ ئوغلۇم بار. ھەممىسى بېجىرىم چوڭ بولغان. قىزلار ئەرنىڭ قولىدا، بىر ئوغلۇم دېھقان، بىر ئوغلۇم باققال، كىچىك ئوغلۇم 18 ياش چېغىدا ئۆيىدىن چىقىپ كېتىپ ئۈچ-تۆت يىلدىن بېرى كەلمىدى، بالىلىرىمىڭ ئانىسى سەككىز يىل ئىلگىرى ئالەمدىن ئۆتكەن. تاپقان-تەرگەنلىرىم قىزلارنى چىقىرىش، ئوغۇللارنى ئۆيلەش ... بىلەن تۈگىدى. مەن ئۆيدە بىرەر يىلدەك يالغۇز ئۆتۈپ باقتىم. قىزىم بېرەرمىكى، كېلىنىم بېرەرمىكى دېگەن تەمە بىلەن ھەر كۈنى تەلمۈردۈم. سەت كۆرۈنگىلى تۇردۇم. بىر كۈنى ئەتىگەندە چاي بېرەرمىكى، دېگەن ئوي بىلەن چوڭ ئوغلۇمنىڭ ئۆيىگە كىردىم. چاينىڭ ئورنىغا چوڭ كېلىنىمنىڭ < كۈندە بېزىرىپ كېلىۋېرەمەن... > دېگەن گېپىنى ئاڭلاپ ئىزا-ئاھانەتتىن ئۆلىمىدىم، بېرىسى بولدىم. ئەتسى كەچتە ئېچىرىغان ھالدا ئىككىنچى ئوغلۇمنىڭ ئۆيىگە كەچلىك غىزاغا كىرسەم، غىزا ئورنىغا < باشقا ئوغلۇللىرىنىڭ ئۆيىگە نېمىشقا بارمايلا...؟ > دەپ دەشنام بەردى. بارا-بارا تۈتۈن ماراپ ئاچ-توق قالدىم. پۇل يوق، ئاش-نان يوق. ھالىمدىن خەۋەر ئالدىغان ھېچكىم يوق. يالغۇزلۇق ئۆلۈمدىن يامانكەن. نەگە بېرىشىمنى، نېمە قىلىشىمنى بىلمەي ئاخىر بىر قەلەندەر بوۋاي بىلەن تونۇشۇپ قېلىپ X مازىرىمغا چىقىۋېلىپ < ساۋاب تاپاۋىتى > قىلدىم. كۈنۈم ئوبدان ئۆتتى. لېكىن بالىلىرىم بۇنى بىلىۋېلىپ مازاردىن مېنى ھەيدەپ كېلىپ < بىزنى نومۇسقا قويدۇڭ ئۆلىمىگۈر ئوغرى... > دەپ تىللاپ داۋامىنى بەردى. بىرەرسىنىڭمۇ ئۆيىگە پاتىمىدىم. ئاخىرى 1988-يىلى ئۈرۈمچىگە چىقىۋالدىم. تىلەپ تاپمەن، تاپاۋىتىم ئوبدان، بۇلتۇر بىر قىزىمنى

ئېرى تالاق قىلىۋېتىپتەن، يەتتە ياشلىق قىزنى ماڭا ئەۋەتىپ بەردى. بۇ يىل يەنە بىر ئوغۇلۇم 11 ياشلىق بىر ئەمما قىزنى ماڭا ھەمراھ قىلىپ ئەۋەتتۇ. تىلەپ يۈرۈپ بۇ نەۋرىلەردىنمۇ خەۋەر ئالىمەن...»

ئەھ پەرۋەردىگار، قاراڭلار خالايق، بۇ بوۋاينىڭ بالىلىرىدىكى ۋىجدانى! بىزدە مۇشۇنداق قارا قورساق ۋاپاسىز، ئىچى قارا تاشيۈرەك بالىلار ئازمۇ؟ مۇشۇنداق تەقدىردە ئۆمرىنى ئۆتكۈزۈۋاتقان قېرى-چۆرىلەرچۇ؟

يۇرتلىرىنى تاشلاپ ئۈرۈمچىگە جايلىشىۋېلىپ ئوقەتچىلىك قىلىشۋاتقان بىر قىسىم ئۇيغۇرلىرىمىز ئارىسىدىمۇ يۇرتتىكى قېرى ئاتا-ئانىلىرىنى قىشتا ئۈرۈمچىگە ئەكىلىۋېلىپ تىلەمچىلىككە سېلىپ پۇل-ۋەج تاپقۇزۇۋېلىپ، يازلىق ئىشلار چىققاندا يۇرتلىرىغا ماڭغۇزۇۋېتىدىغانلارنىمۇ ئۇچراتتىم. ھەتتا بەزى ئۇيغۇرلىرىمىز قېرى-چۆرىلىرىنى تىلەمچىلىككە «كەسپ» لەندۈرۈۋاتىدۇ، بۇنداقلاردىنمۇ ئۈرۈمچىدە خېلى ئۇچراتتىم. تىلەمچى بوۋاي-مومايىنىڭ تىلەپ تاپقانلىرىنى بىرمۇ بىر سۈرۈشتۈرۈپ ئېلىۋېلىپ تۇرىدىغان يىگىت-قىز ئۇيغۇرلىرىمىزدىنمۇ نەچچە ئوننى زىيارەت قىلدىم. «ئىشقا ئورۇنلاشتۇرالمىدىڭ، مال-دۇنيا قالدۇرالمىدىڭ، خوتۇن ئېلىپ بەرمىدىڭ، ياتلىق قىلالمىدىڭ، ئۆلۈملىكىڭنى بولسىمۇ ئۆزۈڭ تاپ...» قېرى ئاتا-ئانىلىرىنى قىستاپ قېشىدىن قوغلىۋەتكەنلەر، ئۆيىدىن ھەيدىۋەتكەنلەر، ئارام خۇدا جان ساقلاشقا يول بەرمەيۋاتقانلاردىنمۇ خېلى كۆپ ئۇچراتتىم. مانا مۇشۇنداق بوۋاي-مومايلىرىمىزغا تىلەمچىلىك قىلماي نە چارە؟ يۇقىرىقىلار بىزدە تىلەمچى-قەلەندەر پەيدا بولۇشتىكى مۇھىم سەۋەبلەردىن بىرى.

تويلىشىشىمۇ ياكى چىرىكىلىشىشىمۇ؟

ئاپتورى : ئىزچى

1. ئەنئەنىۋى نىكاھ-توي مىزانلىرىمىزدا

پۇل-مال، دەپن-دۇنيا، ئابروي، نەسەب-مەنسەب، ئىمتىياز ۋە باشقا باھانە-سەۋەبلەر روھى سىڭگەن ۋە ياكى سەۋەبچىلىك تەسىرى بولغان قىز-يىگىت تويى بىزدە ئەزەلدىن ساغلام-پاك (ھالال) توي ھېسابلانغان ئەمەس. ئەجدادلىرىمىزدىن بىزگىچە يېتىپ كەلگەن نۇرغۇن توي-تۆكۈن مىزان-قائىدىلىرىمىزدە، جۈملىدىن نىكاھ-توي «رىسالە» مىزدە بۇ قارىشىمىز مۇنداق دەلىللەنگەن:

«... نىكاھدىن مۇددەتتا : نىكاھى قېتىلغان قىز-يىگىتنىڭ پاك-ھالالەت خۇدايى بەندىچىلىكى ئۈچۈن، ئەبەدىل-ئەبەد جۈپتى ھەمدەملىكى ئۈچۈن، خۇدالىق پەرزەنت ئۇچۇندۇر... نىكاھى قېتىلغان مەزكۇر مۆمىنلىرىمىزنىڭ نىكاھ-توي مۇراسىملىرى ئاشكارا ۋە خۇپپىيانە تەمەدىن،

زورلۇق-ناشاين ئەلەمدىن، كۇفرانە ھەشەم-مالامەتلەردىن، دەپن-دۇنيا ساراسمىلىرىدىن، نەھى ھارامدىن (قويۇق-سۇيۇق، قاتتىق-يۇمشاق، مەست ۋە بەھۇش قىلغۇچى خۇرچ-بۇيۇملاردىن -- ئىزچى)، قەرزىدىن، بىچارىلىق ئەلەملىرىدىن، شەرمى-ھايدىن ... پۈتۈنلەي خالى، بەندىلىكتە ساۋابلىقى روشەن ئادەت يوسۇن ... بىلەن تامام بولمىقى شەرتتۇر...».

توي-مۇراسىملىرىمىزدا ئەمەل قىلىشقا تېگىشلىك قائىدە-يوسۇنلار توغرىسىدا بۇ «رسالە»دە يەنە تۆۋەندىكى زۆرۈرىيەتلەر قەيت قىلىنغان: «... نىكاھى قېتىلغان مەزكۇر ئىككى مۆمىننىڭ ھەقدار ھامىيلىرى (ئاتا-ئانا، بىۋاستە ھامىيلىك ئاكا-ئۇكىلىرى -- ئىزچى) نىڭ خۇدالىق خالىسى ھەمدەملىكى، مۇراد-مەقسەت بىرلىكى، شەپقەت-شاپائەت ئېتىبارى مەزكۇر ئىككى مۆمىننىڭ مەڭگۈلۈك ئىقبال ۋە تەقدىرىگە مەنبەدۇر... نىكاھى قېتىلغان مەزكۇرلەرنىڭ دەستۇرخان-سورۇنلىرى، مەسۇمە(قىز -- ئىزچى) نىڭ تويۇق ھەققى مېھرى، تويۇق بوخچا ۋە تويۇق باراۋەت...لىرى ھامىيلىرى ۋە نىكاھى قېتىلغان ئىككى مۆمىننىڭ نەقتانە مال-دۇنيا مادارىغا بىنائەن ھەم شۇلارنىڭ قۇربىتى، رازىلىقى بىلەن زەخمىسىز، زورلۇقسىز ئۆتمىكى خۇدالىق دالالەتتۇر... نىكاھ-توي ئىنسان ئۈچۈندۇر. مال-دۇنيا، مەئشەت ئۈچۈن بولمىقى دىنىمىزغا مۇخالپتۇر...».

«... مەسۇمە تەرىپىدىن ئۈچ ھامىيە (قىزنىڭ ئاتا-ئانىسى، چوڭ ئاتا-چوڭ ئانىسى، بىۋاستە ھامىيلىق يەتكۈزىدىغان بالاغەتلىك چوڭ قېرىنداشلىرى كۆزدە تۇتۇلدۇ -- ئىزچى)، يىگىتتىن بىر ھامىيە (ئاتا-ئانىسى كۆزدە تۇتۇلدۇ -- ئىزچى) تويىدىن خالىسى نېسىۋە ئالماق جايزدۇر... ئۇنىڭدىن غەيرىلەرنىڭ نەپ ئالمىقى ھارامدۇر... رەئەييە-پۇقرانىڭ قىزلىق توي بوخچا-بوغۇنچىلىرى قوش قاتتىن لىباس (بىر جۈپتىن باش-ئاياغ ئېغىزما كىيىملىرى كۆزدە تۇتۇلدۇ -- ئىزچى)، قوش قەۋەتتىن ئەۋرەت كىيىملىرى (ئىچ كىيىملىرى كۆزدە تۇتۇلدۇ -- ئىزچى)، لېچەك (ئىككىدىن باز ياغلىق كۆزدە تۇتۇلدۇ -- ئىزچى)، زىبۇ-زىننەت (بايلار ئالتۇندىن، ئادەتتىكى پۇقرالار كۈمۈشتىن زىرە، بىلەزۈك، ئۈزۈك ئالمىقى كۆزدە تۇتۇلدۇ -- ئىزچى) لەر بىلەن تەللەنمىكى ئەزەلدىن ئادەتتۇر... مەسۇمەنىڭ توي لىباسلىرى ئۆزىنىڭ رازىلىقى بىلەن ھەم لايىق تەل قىلىنمىقى، ھەرىتە (قەرز ئېلىپ تۇرغان) بولماسلىقى تەلەپتۇر... مەھبۇبىنى رازى ۋە مەمنۇن قىلماق، ئەلەمسىز خەۋەر ئالماق، كىيىندۈرمەك... ئەرگە ئۆمرى شەرت ھېسابلانغان، مېھرى پاكلىقىنى ئۆز روزىگاھىدىن (ئېرىدىن -- ئىزچى) غەيرىگە بۇزماقتىن، ئەر ئۆمرىگە خىيانەت قىلماقتىن خالى ۋە يىراق بولماق، ئائىلە، پەرزەنت ۋە خۇدايى تىرىكچىلىكتە ئەرگە ھەمياران بولماق، مېھرى بەرۈك مەسۇمە خاتۇنغا خۇدالىق ئەمەل، مەجبۇرىيەتتۇر...».

ئۇيغۇرلارغا خاس بولمىش بۇ «توي رسالىسى»دە يەنە مۇنداق تەكىتلەنگەن : «... نىكاھى چۈشكەن ئىككى مۆمىننىڭ ئاللاھ ئالدىدىكى ئىنسانلىق تەڭلىكى، ۋابال-ساۋابىنىڭ ئورتاقلىقى، رىزى-تەقدىرىنىڭ ھەم دىيانەت-ساداقتىنىڭ بىرلىكى، مەزكۇر مۆمىنلەرنىڭ ئىرادە-ئىختىيارىغىلا

خاستۇر، دەخلى-تەرۈزىزىدۇر...».

«... نىكاھ-توي جەرەستانلىرى (نىكاھ-توي سورۇنلىرى، مۇراسىملىرى كۆزدە تۇتۇلدى -- ئىزچى)نى بىر چاي، بىر توي، بىر مەشرەپ، بىر سالام، بىر قىچقىرىق، بىر يۈز ئاچقۇ ۋە بىر خاتىمە دۇئا دەستۇرخانى بىلەن تاماملىماق شەرىئەت داللىتىدۇر. مۇسۇلمان توي پاتىمەلىرىنى ئاچكۆزلۈك، ھەشەمخورلۇق، ھەسەت، بۇزۇپ-چىچىش، يېمەك-ئىچمەك ئىسراپخورلىقى بىلەن ئۆتكۈزۈمەك دەۋىزىخى گۇناھدۇر...»

توي قىلىشقان ئەر-خوتۇننىڭ تويىدىن كېيىنكى ئۆمۈرلۈك مۇناسىۋەت-مەجبۇرىيەتلىرى ئۇيغۇرغا خاس بولمىش بۇ «توي رسالىسى» دە يەنە مۇنداق قەيت قىلىنغان : «... ئەي يىگىت! ئاگاھ ۋە ۋاقىب بولغىنىكى، نېرسى ئۈچ ئايلىقتىن ئارتۇق سەپەرگە تاشلاپ كەتمىگەيسەن، ئۈچ مەرتەبە قەستەن گۇناھ سادىر قىلمىغۇچە بىر زەررە (تاك ئېتىپ) چەكمىگەيسەن؛ ئۆمۈرۋاپەت خارلىق-خاھلىقتا، پەقىرچىلىكتە، پىغان-ھەسرەتتە قالدۇرمىغىيسەن؛ بولغۇسى پەرزەنتلەرنى خارلىق-خاھلىقتا، خۇدايى ئىسلامدىن غەيرىي ھالەتتە ھەم يامان كۈن، ناشايان تىرىكچىلىكتە قالدۇرمىغىيسەن؛ سەۋدايى-غەزەب، گۇمان بىلەن ۋە ياكى مەست-بەھۇشلۇقتا نىيەت بۇزۇپ پاكىتىسز (تالاق) قىلمىغىيسەن... مەزلۇمە شەكسىزدۇر»

«ئەي مەزلۇمە! ئاگاھ ۋە ۋاقىب بولغىيسىزكى، سۆيگىنىڭىزنىڭ ئىككىلا ئالەملىك ھەققى-نېسۋىسىگە قارا سانمىغىيسىز، نامەھرەمگە قارىمىغىيسىز؛ ئەرنىڭ ھالال ئەمرىگە، لەۋزىگە، ئەرلىك ھۆرمىتىگە مۇخالىپ ھەۋەسكە، شەيتان ۋە سەۋەسسەگە بېرىلمىگەيسىز. بولغۇسى پەرزەنتلەرنى ئۆز ئەجدادى ئىزىدىن تايمايدىغان، ۋاپادار، تەندۇرۇست، مۇسۇلمان، ئەھلى ۋەتەن، ئىشچان، ئەخلاق-ئەدەبلىك ... ئادەم قىلىپ تەربىيەلەپ، ئەۋلادى خىللىقنى ۋە ئەۋلادى پاكلىقنى ... ئادا قىلغىيسىز...»

ئىسلامىيەتنىڭ توي-تۆكۈن پىرىنسىپلىرى ۋە ئۇيغۇر خەلقىنىڭ ئەنئەنىۋى نىكاھ-توي قائىدە-يوسۇنلىرى ئېنىق گەۋدىلەندۈرۈلگەن بۇ خىل يەرلىك نىكاھ-توي رسالىلىرى بىزنىڭ ئەنئەنىۋى توي-تۆكۈنچىلىك تارىخىمىزدىكى قىممەتلىك يازما نەمۇنىلەرنىڭ بىرىدۇر.

ئەجداد ئەدەبلىرىمىزدىن ئەنئەنىۋى توي-تۆكۈن قائىدە-مىزانلىرىمىز سۈپىتىدە يېزىپ قالدۇرۇلغان يەنە باشقا بەزىبىر يازما خاتىرىلەردىمۇ قىز كۆيگەن، يىگىت سۆيگەن، تەختۇشلۇق، جىسمانىي سالاھىيەت، ئىختىيارلىق ئۆلچەم قىلىنغان، قۇدىلار رازىلىق بېرىشكەن، ئەل-يۇرت لايىق بىلگەن، مادارى يەتكەن خىراجەت مەنبەلىرىنى ئاساس قىلىپ سورۇن ئاچقان، دەستۇرخان يايغان، ئادەت-قائىدە ئورۇندىغان، تەقدىرىگە قەرز، دەرت قالمىغان تويىنىڭ دىنىمىزدا «سۈننەت» ھېسابلانغان خۇدالىق پاك توي بولىدىغانلىقى قەيت قىلىنغان.

2. تويلىشىشىمۇ ياكى چىرىكىلىشىشىمۇ؟

جەمئىيەتتىمىزدە بازار ئىگىلىكىگە يۈزلىنىش، پۇل تېپىشقا بېرىلىش كەيپىياتى ئۆزلىگەندىن بۇيان پۇلپەرەستلىك (پۇلغا چوقۇنۇش، پۇلغا ئويلاش، پۇل ئۈچۈن ھەرقانداق قىلىق-قىلمىشلاردىن يالتايماسلىق، ساختىپەزلىك، ھارامخورلۇق، ئالدامچىلىق، قويمىچىلىق... قىلىش) خاھىشلىرى باش كۆتۈرۈپ جەمئىيەتلىشىپ كەتتى. پۇلغا يۈزلەنگەن، پۇل ھەممىگە قانداق بولۇۋاتقان جەمئىيەتتە چىرىكىلەشكەن شەخسىيەتچىلىكنىڭ، چىرىكلەشكەن ئىجتىمائىي كەيپى-ساپاچىلىقنىڭ ۋە چىرىكلەشكەن ھەم تېخىمۇ ياۋۇزلاشقان پۇل تېپىش تەدبىرلىرىنىڭ ئەۋج ئالماسلىقى مۇمكىن ئەمەس. بۇنداق جەمئىيەتتە مىللىي ئاڭ، مىللىي قائىدە-مىزان، مىللىي ئەخلاق، مىللىي تۇرمۇش ئەنئەنىلىرىنىڭ رولىنى، خىسەت-خاسىيەتلىرىنىڭ پاكلىقىنى ساقلاپ قېلىش مۇمكىن ئەمەس. ئىجتىمائىي پەنلەر ھەم مەدەنىيەتنىڭ توغرا يۆنىلىشىنى قوغداپ قېلىش مۇمكىن ئەمەس. شۇ ساھەلەرنىڭ ئالىم-ئۆلىما، ئىلىم ئەھلىلىرىنىڭ پاكلىق-پەزىلەتلىرىنىڭ راۋاجىنى قوغداپ قېلىش تېخىمۇ مۇمكىن ئەمەس. ئەنئەنىۋى مىللىي خىسەت، مىللىي ئۆرپ-ئادەتنىڭ پاكلىقى شان-شۆھرىتىنىمۇ قوغداپ تۇرغىلى بولماي قالدۇ. پۇل-بايلىق ھېسسىياتى ئۈستىدە زامانىۋىي مەدەنىيەت، زامانىۋىي ئەقىل-ئىدراك ھۆكۈمرانلىق قىلمىسا ئۇ خىل پۇل-بايلىق ھېسسىياتى ئاقىۋەتتە چېكىدىن ئاشقان ئىجتىمائىي چىرىكىلىكىنى، پۇلدار شەخسلەر ۋە پۇلدار تەبەقە-گۇرۇھلارنىڭ ھەرخىل بۇزغۇنچىلىقلىرىنى، شۇنىڭدەك ئېكسپلاناتسىيە، ئېزىش ئىمتىيازلىرىنى كەلتۈرۈپ چىقىرىدۇ. جەمئىيەت كەيپىياتى بۇزۇلدى، ئۆزگىرىپ كېتىدۇ. بۇ خىل پۇل غايىسى ئاقىۋەت بىزنى مىللىي روھىمىزدىن، غايىمىزدىن، قەدىر-قىممەتتىن ھەتتا بىرنەچچە ئەۋلاد كىشىلىرىمىزنى ساغلام روھىدىن مەھرۇم قىلىۋېتىدۇ.

بىزدە ھازىر باش كۆتۈرۈپ چىققان ئىجتىمائىي كەيپىيات چىرىكىلىكى ھەم بۇ خىل كەيپىياتنىڭ تۈر-تەركىبلىرىدىن بىر ساھە بولۇپ تۇرغان توي-تۈكۈن مۇراسىملىرىدىكى تۆۋەندىكى چىرىكىلىكلەر يۇقىرىقى قارىشىمىزنىڭ دەلىلىدۇر.

قىز-يىگىت تويى تاپاۋەت پۇرسىتى بولۇپ قېلىۋاتىدۇ

ئۆزىنى «مەن» چاغلايدىغان بەزى پۇل-ۋەجخۇمار كىشىلەر رېسىدە بولغان مەسۇمە قىزلىرىنىڭ نىكاھ-تويىنى تاپاۋەت پۇرسىتى، نام-شۆھرەت تېپىش پۇرسىتى قىلىۋېلىپ، بولغۇسى كۈيۈغۇل تەرەپنى ئېغىرلاشقان ئىقتىسادىي ۋە ئىجتىمائىي كۈلپەتلەرگە دۇچار قىلىشىۋاتىدۇ. مەن بۇلتۇر يازدا تەكلىپ بىلەن قاتناشقان ھەم مۇلازىمەت مەسلىھەتچىلىكىنى قىلغان بىر تويىنىڭ ئوغۇل تەرەپ چىقىم خاتىرىسىدە مۇنداق قۇرلارنى ئۇچراتتىم: «... قىزنىڭ تويلىق كىيىم-كېچەك، زىبۇ-زىننەت ... چىقىمى 19750 يۈەن، قۇدىلار دەستۇرخان سورۇنلىرى چىقىمى 10200 يۈەن، توي ھەم ھەر خىل چايلارنىڭ

ئوزۇق-تۈلۈك چىقىمى 9900 يۈەن، ۋىچىركا چىقىمى 7500 يۈەن، توي-مەرىكىلەر ئۈچۈن ئىشلىتىلگەن ماشىنا-پىكاپلار، سازەندىلەر، ناغرىچىلار، سۈرەتچىلەر، سىنئالغۇچىلار، ئاشپەزلەر، خىزمەت قىلغانلار ... چىقىمى، زال ئىجارىسى (بۇ ماتېرىيال يېزىلغان دەۋر 20-ئەسىرنىڭ 90-يىللىرىنىڭ باشلىرى بولغاچقا رېستوران ئاز بولغاچقا ئىدارىلەرنىڭ زاللىرى ئىجارە ئېلىنىپ توي قىلىناتتى — دادخاھ)، سۇنغان قاچا-قومۇچ، بۇزۇلغان مۈلۈك-جاھازلار ئۈچۈن كەتكەن چىقىم جەمئىي 11400 يۈەن، قىز-يىگىت ئۆيىنى جابدۇش، ئۇلارنى رازى قىلىش چىقىمى 22140 يۈەن، جەمئىي 81 مىڭ 900 يۈەن بولغان».

تۆت يەردە تىجارەت دۇكىنى بار، چەتئەللەرگە چىقىپ-كىرىپ تىجارەت قىلىش ئىمتىيازى بار، ھاجى-ھەرەمى، ئەل-خالاپىق ئىچىدە «ئىمان»، «ۋىجدان»، «مىللەت»، «غۇرۇر»، «ئەخلاق» دېسە ھېچكىمگە گەپ بەرمەيدىغان بۇ يېقىن بۇرادىرىم XX ھاجى بايۋەتچى ئارزۇلۇق ئۈچ قىزىنىڭ رېسىدە بولغان بىرىنى — «خ ئوماق» نى ھازىرقى چاغلاردىكى ئوتتۇراھال باھالىق بىر پىكاپىنىڭ باھاسىغا توغرىلاپ بازارغا سالغان. دېمەك بۇرادىرىم XX ھاجى بايۋەتچى ئوماق بىر قىزىنى مېھرىبان كۈيۈغۈل بالىسىغا ئەمەس، بەلكى بىر نەچچە ساندۇق لاتا-پىتىگە، بىر ئوچۇم زىبۇ-زىننەت بۇيۇملىرىغا، بىرتالاي ھەشەم كۆزنەكلىرىگە، ناھايىتى داغدۇغا ھەشەمنىڭ ئاتاقلىرىغا بېرىۋەتكەن.

شۇنىڭغا ئېچىنماي تۇرالمايمىزكى، بىزنىڭ ئەنئەنىۋى پاك مۇھەببەتنى مەنبە قىلغان نىكاھ-توي ئادىتىمىز مانا ئەمدىلىكتە ئەنە شۇنداق ئېغىرلاشتۇرۇلغان پۇل-ۋەج زەربىسىگە، ناھايىتى كۆپ دەردىسەرسلىكنىڭ، كەيپى-ساپاچىلىقنىڭ، ئۇچىغا چىققان شۆھرەتپەرەستلىكنىڭ، سازايى ھەشەمخورلۇقنىڭ ۋە ھەددىدىن ئاشقان ئىسراپخورلۇقنىڭ زەربىسىگە دۇچ كەلگەن.

«پۇل ھەممىگە قادىر» دەپ قارايدىغان زامانىمىزنىڭ نادان بايۋەتچىلىرىدىن سوراپ كۆرەيلى : پۇل-ۋەج، بەدخەجلىك قىز-يىگىت مۇھەببىتىنىڭ ئۇلى، قىز-يىگىت بەختىنىڭ تەقدىرى كاپالىتى بولالامدۇ؟ قىز-يىگىت مۇھەببىتىنى ئىناۋەت ئاساسى بولالامدۇ؟ مۇھەببەتنىڭ ئۆلچىمى بولالامدۇ؟ ...

بىز ئوغۇل ئۆيلەش، قىز چىقىرىش چىقىمىنىڭ ھەددىدىن زىيادە ئېشىپ كېتىش سەۋەبى بىلەن پاتمان قەرزگە بوغۇلۇپ ۋەيران بولۇپ كېتىۋاتقان، توي قىلىشقا پۇل تېپىش ئۈچۈن ئوغرىلىق، خىيانەتچىلىك، ئالدامچىلىق ھەتتا بۇلاڭچىلىق، قاتىللىق جىنايىتى ئۆتكۈزۈپ تۈرمىلەرگە كىرىپ قالغان، مەڭگۈلۈك تەقدىرىنى نابۇت قىلىۋەتكەن يىگىتلەرنى، قىزلارنى، قۇدىلاشقۇچى ئاتا-ئانىلارنى ئۇچرىتىپ تۇرىدىغان بولۇپ قېلىۋاتىمىز. بىزنىڭ پۇلىپەرەستلىرىمىز بۇ خىل ھادىسىلەرگە ئىچ ئاغرىتامدۇ ؟

كۈلەمدۇ ؟

پۇل-ۋەج ھېسسىياتى نىكاھ-مۇھەببەتنىڭ تەقدىرىنى بەلگىلەشكە يۈزلەنگەندىن بېرى جەمئىيەتمىزدە ھەرخىل ئىجتىمائىي ئەدەبىيەتلەر، ھەر خىل ئىجتىمائىي بۇزۇقچىلىقلار كۆپىيىپ كەتكەندىن باشقا، كىشىلەر ئارىسىدا تولا ئاجرىشىدىغان، توي قىلىشنى خاھلىمايدىغان، توي-نىكاھسىز جىنسىي بۇزۇقچىلىقى بولغان زىناخورلۇق قىلىشىدىغان ئادەملەر كۆپىيىپ كېتىۋاتىدۇ. خاپىلىقتا ئۆيدىن چىقىپ كېتىدىغان، چېكەرمەن، ئىچەرمەن بولۇپ قالىدىغان، نومۇسنى ساتىدىغان، ئۆلۈۋالىدىغان، ساراڭ بولۇپ كېتىدىغان ۋە باشقا تۈرلۈك-تۈمەن رەزىللىكلەرنى قىلىدىغان كىشىلەر كۆپىيىپ جەمئىيەت كەيپىياتىنى بۇزۇۋاتىدۇ. بىزنىڭ شۆھرەتخۇمار بايۋەتچىلىرىمىز ۋە پۇلخۇمار قۇدا-باجلىرىمىز بۇ خىل ئىجتىمائىي مىللىي بۇزۇلۇشنى نېمە دەپ چۈشىنىدۇ؟

نىكاھ-توي مۇراسىملىرى تېگى-تەكتىدىن ئالغاندا جامائەت ۋە جەمئىيەتكە خاس خەلق مۇراسىملىرىدۇر، قىممەتلىك مىللىي ئەنئەنىدۇر. توي-تۈكۈن چىقىملىرىنى ئاشۇرۇۋېتىش، ھەشەمخورلۇق، داغۋازلىق، ئاچكۆزلۈك، شۆھرەتپەرەستلىك ... قىلىقلىرى بىلەن ئەنئەنىۋى توي-تۈكۈن ئادەتلىرىنى بۇزۇپ تاشلاش قىلمىشلىرى بەزىبىر جامائەت ۋە جەمئىيەتكە مەنسۇپلانغان ئىجتىمائىي ئېغىرچىلىق بولۇپ قېلىۋېرىدۇ، مىللەتنىڭ يۈكىنى ئېغىرلىتىدۇ، مىللەتنىڭ تەقدىرىنى خارابلاشتۇرىدۇ، شۇ تىپتىكى پۇلدار بايلار ۋە ئۇلارنىڭ چىرىك ئادەت-قىلىقلىرى بىر قىسىم جامائەتچىلىكنىڭ ئەگىشىدىغان ئۈلگىسى بولۇپ قالىدۇ. بۇ ناھايىتى ئاجىز ھالەتتىكى ئۇيغۇر ئېكېئولوگىيىسىنىڭ يىمىرىلىشىنى تېزلىتىدۇ. بۇنى ئېغىر مىللىي بۇزۇلۇشنىڭ مەنبەلىرىدىن بىرى، دەپمەي مۇمكىن ئەمەس.

توي-تۈكۈننىڭ تەقدىرى مەنپەئەت كۆزلىگەن بەزى قۇدىلار تەرىپىدىن ۋەيران قىلىنىۋاتىدۇ، ئەركىن نىكاھ-مۇھەببەت نىكاھلانغۇچىلارنىڭ ئاتا-ئانىلىرىغا رازىمەنلىك ۋە خۇشاللىق بېغىشلىشى لازىم ئىدى. ۋەھالەنكى، پۇل ۋە شۆھرەت مەقسەت قىلىنغان نىكاھنى قىز-يىگىت ئەمەس بەلكى ئاتا-ئانىلار ۋە كالىتەن ھۆددىگە ئېلىۋېلىپ، ئۇنى سودىغا ئايلاندۇرۇۋالغاققا، قۇدىلاشقۇچىلار ئوتتۇرىسىدىكى مۇناسىۋەت باشتىلا قىز-يىگىت ئوتتۇرىسىدىكى مۇناسىۋەتتىن ئاسمان-زېمىن پەرقلىق ھالدا تولمۇ سىرلىق ۋە ساختا قىياپەتكە كىرىدۇ. ھەممە ئىش «قىل» ئۈستىدە تۇرىدۇ. ئۇنىڭ ئۈستىگە بۇ «قىل» چۈچۈسىنى بىرقانچە سۇخەنداز دەللەللەر ۋە ياكى «تۈك ئۇندۇرگۈچى» «توي مەسلىھەتچىلىرى» تۇتقان بولىدۇ. تويىدىن ئىلگىرىكى ئەلچىلىكتىن تاكى تويىدىن كېيىنكى رەھمەتچىلەرگىچە ئىككى ئائىلە كۆرۈنۈشتە ئىناق، ئەمەلىيەتتە بىر-بىرىگە «پىكىرى جىق» بولىدۇ.

ھەتتا يامانلىشىپ قوشۇمچە «ئىشتىراپ ئېلىش» ياكى نىكاھنى بۇزۇپ قايتا «سودا» قىلىش ھالەتلىرىگە راۋاجلىنىدۇ، بۇ دۈشمەنلىشىشنى كۈچەيتىشتىن باشقا نەرسە ئەمەس. قۇدىلارنىڭ كېلىشەلمەسلىكى، يالغان ھىجىيىشلىرى، تويى بولغان پەرزەنتلىرىنىڭ تۇرمۇشىغا مەنپەئەت نۇقتىسىدىن ئارىلىشىپ، قاملاشمىغان سۆز-چۆچەكلەرنى قىلىپ يۈرۈشلىرى تويى بولغان قىز-يىگىتلەرنىڭ مۇناسىۋەتلىرىگە دەز كەتكۈزۈۋېتىدۇ. بۇ ھال كېلىپ كۈيۈۋاتقان بىلەن قېيىنئاتا-قېيىنئانا، كېلىن بىلەن قېيىنئاتا-قېيىنئانا ئوتتۇرىسىدا زىددىيەتكە پىلتە بولۇپ بېرىدۇ. جەمئىيەتتە باش كۆتۈرگەن نىكاھتىن ئاجرىشىش، ئائىلە بۇزۇش، ئەر بۇزۇش، خوتۇن بۇزۇش، ئىچىرمەن-چىكەرمەن بولۇپ كېتىش، جىدەل-ماجرا، ھەتتا ئەر-خوتۇن ئوتتۇرىسىدىكى جىسمانىي مېيىپىلىك، ئۆلۈم-يېتىم ھادىسىلىرى...نىڭ تۇغۇلۇشىغا سەۋەب بولىدۇ. مەنپەئەت ئىزدەپ، داغبارلىق قىلىپ بىر ئوبدان ئۆتۈۋاتقان بالىلىرىنىڭ ئىللىق نىكاھ-توي مۇناسىۋەتلىرىنى بۇزۇۋېتىشكە، ئائىلىسىنى ۋەيران قىلىشقا سەۋەبچىلىك قىلىشىۋاتقان ئۇنداق قۇدا-باجلارنى قانداقمۇ پەرزەنتلىرىگە كۆيۈنگەن، دېگىلى بولار؟ پەقەت پۇل-مال، مەنپەئەت ئۈستىگە قۇرۇلغان بۇنداق «قۇدا-باجا»لىق، «تۇغقان»چىلىقنىڭ بۇزۇلمايدىغىنى يوق ھەم بۇنداق ئاتا-بالا مۇناسىۋىتىنىڭمۇ بۇزۇلمايدىغىنى يوق. يىگىت-قىزنىڭ ئىللىق مۇھەببىتىگە سالقىنلىق يۈرۈشتۈرۈش، ئۇلارنىڭ مۇستەقىل تۇرمۇش تىرىكچىلىكىگە ئارىلىشىۋېلىش قەيەم سەت قىلىشتۇر.

تۈگىدى

بايانات : <<ئۇيغۇر ئېلىكتىپ گۇرۇپپىسى>> تۈزۈپ چىققان ھەرقانداق ئېلىكتىپنىڭ ئەسلى ماتىرىيالىنىڭ ئاپتۇرلۇق ھۆقۇقى شۇ ماتىرىيال يوللانغان توربەت ھەم شۇ توربەتكە يوللىغۇچى ئاپتۇرغا مەنسۇپ !!!

<<ئۇيغۇر ئېلىكتىپ گۇرۇپپىسى>> تۈزۈپ چىققان ئېلىكتىپلار پەقەت ئۆگىنىش ۋە بىرقىسىم پايدىلانغۇچىلارنىڭ ئوقۇپ پايدىلىنىشى ئۈچۈن تورغا يوللاندى ، ئۇنىڭدىن باشقا سودا ئىشلىرى قاتارلىقلارغا ئىشلىتىش مەنئىي قىلىندۇ . ئەگەر قانۇنسىز باشقا ساھەلەردە ئىشلىتىلىپ بىرەر ئاقىۋەت كېلىپ چىقسا بارلىق ئاقىۋەتكە شۇ ئىشلەتكۈچى ئۆزى مەسئۇل بولىدۇ . <<ئۇيغۇر ئېلىكتىپ

گۇرۇپپىسى << بۇ جەھەتتە ھېچقانداق مەسئۇلىيەتنى ئۆز ئۈستىگە ئالمايدۇ!!!! >>
يۇقىرىقىلاردىن باشقا <<ئۇيغۇر ئېلىكتىپ گۇرۇپپىسى>> تۈزگەن ھەرقانداق ئېلىكتىپقا نىسبەتەن
پىكىر-تەلەپلىرىڭىز بولسا <<ئۇيغۇر ئېلىكتىپ گۇرۇپپىسى>> بىلەن بىۋاسىتە ئالاقىلاشىشىڭىز بولىدۇ .
<<ئۇيغۇر ئېلىكتىپ گۇرۇپپىسى>> نىڭ QQ توپى : 55451683

2008 – يىلى 1-ئاينىڭ 29-كۈنى

شەندۇڭ---جىنەن

